

काठमाडौं महानगरपालिका
आर्थिक बर्ष २०७९- ८० को नीति तथा कार्यक्रम
" सांस्कृतिक सहर, समृद्ध महानगर"

काठमाडौं महानगरपालिकाका उपप्रमुख, प्रमुख प्रशासकीय अधिकृत, नगर सभाका सदस्यहरु,

काठमाडौं महानगरपालिकाको नगर सभाको एघारौं अधिवेशनमा हार्दिक स्वागत गर्दछु ।

काठमाडौं महानगरपालिकाको आर्थिक बर्ष २०७९/८० को नीति तथा कार्यक्रम यस गरिमामय नगर सभाको बैठकमा प्रस्तुत गर्न पाउँदा मलाई अत्यन्त खुशी लागेको छ । सम्बत् २०७९ साल बैशाख ३० गते सम्पन्न स्थानीय तहको निर्वाचनबाट हामीलाई मतदान मार्फत निर्वाचित गर्नुहुने आदरणीय काठमाडौं महानगरबासी आमा, बुवा, दाजुभाई, दिदीबहिनीहरु लगायत सबैमा हार्दिक आभार प्रकट गर्दछु । यस अवसरमा म नेपालको सङ्घीय लोकतान्त्रिक गणतन्त्रको स्थापना र स्वशासनको लागि नेपाली जनताले गर्दै आएका जनआन्दोलनहरुमा सहादत प्राप्त गर्नुहुने सहिदहरु प्रति भावपूर्ण श्रद्धान्जली अर्पण गर्दछु ।

संघीय राजधानी काठमाडौंको विकास, सुधार र समृद्धिका लागि नेपालको संविधान तथा संघीय, प्रदेश र स्थानीय कानूनद्वारा प्रदत्त हक अधिकारको प्रचलन गर्न तथा कानूनतः निर्देशित काम, कर्तव्य र दायित्व निर्वाह गर्न हामी प्रतिबद्ध छौं ।

काठमाडौंको इतिहास, संस्कृति, सम्पदा र सभ्यताको संरक्षण, सम्बर्धन र प्रबर्धन गर्नु हाम्रो पहिलो कर्तव्य हुन आएको छ । संस्कृतिमा आधारित पर्यटन काठमाडौंको सम्भावनाको पहिलो क्षेत्र हो । सुरक्षित सहरीकरण र सहरी सुव्यवस्था काठमाडौंको लागि अर्को सुधार गर्नुपर्ने क्षेत्र देखिएको छ ।

काठमाडौंको फोहर व्यवस्थापन लामो समयदेखि समस्याको रूपमा रहँदै आएको सन्दर्भमा यसको दीगो र बैज्ञानिक व्यवस्थापन हाम्रो प्रस्थान बिन्दु बनेको छ ।

सेवाग्राहीले सरल र सहज तरिकाले सेवा प्राप्त गर्ने हकलाई सुनिश्चित गर्न सूचना र

प्रविधिको उच्चतम प्रयोग गर्न अनिवार्य छ । स्वच्छ, सफा, हरियालीयुक्त पर्यावरण विकास गरी काठमाडौँलाई बस्न योग्य सहर बनाउने हाम्रो ध्येय रहेको छ । आन्तरिक सुशासन र सवल प्रशासनको विकासबाट हामीले अख्तियार गरेको नीति तथा कार्यक्रमहरूको प्रभावकारी कार्यान्वयन हुने भएकाले यो नीति तथा कार्यक्रम त्यसतर्फ नै निर्देशित रहेको छ । जनतासंग प्रत्यक्ष सम्बन्ध र सम्पर्क रहने वडा कार्यालयहरूको क्षमता विकास, श्रोत साधनमा वृद्धि र प्रणालीको विकास गर्ने नीति अवलम्बन गर्न प्रस्ताव गरिएको छ । शिक्षा, स्वास्थ्य, रोजगारी, उद्यमशिलता, सामाजिक बिकास, युवा तथा खेलकुद, भौतिक पूर्वाधार विकास, सार्वजनिक यातायात, खानेपानी तथा सरसफाई, विपद व्यवस्थापन, न्याय निरूपण, मानव अधिकार प्रबर्धन जस्ता बिषयगत क्षेत्रहरूका लागि बिशेष नीति तथा कार्यक्रम प्रस्ताव गरेको छु ।

आगामी आर्थिक बर्षको लागि प्रस्तावित नीति तथा कार्यक्रमको प्रभावकारी कार्यान्वयन गर्न आम महानगरबासी तथा सबै पेशा, व्यवसायमा आबद्ध महानुभावहरूको सहयोग, समन्वय र सहकार्य रहने कुरामा विश्वस्त रहेको छु ।

आर्थिक बर्ष २०७८/०७९ को नीतिको समीक्षा

- १) काठमाडौँ महानगरपालिकाको आवधिक योजनाको प्रारम्भिक मस्यौदा तयार भएको छ ।
- २) सहकारी संस्थाहरूको संस्थागत क्षमता अभिवृद्धि गरी सेवाप्रवाहमा थप प्रभावकारिता ल्याउन ६ वटा सहकारी संस्थाहरूलाई एकीकरण गरिएको छ ।
- ३) २ वटा वडामा कोसेली घर स्थापना गरी संचालनमा ल्याइएको छ ।
- ४) महानगरपालिका क्षेत्रभित्रका सबै सामुदायिक विद्यालयहरूमा पूर्व प्राथमिक तहदेखि कक्षा ८ सम्म स्थानीय विषयको रूपमा नेपाल भाषाको पाठ्यक्रम अनुरूप पठनपाठन कार्य भएको छ ।
- ५) सङ्घीय सरकारसँगको समन्वयमा १०,८८,५८० जनालाई कोभिड -१९ बिरुद्धको खोप र १५ महिनादेखि १५ बर्षसम्मका १,९१,९४९ जना बालबालिकालाई टाइफाइड बिरुद्धको खोप प्रदान गरिएको छ ।

- ६) कोभिड-१९ बाट सङ्क्रमित भएका विरामीको स्वास्थ्य अवस्थाको निरन्तर निगरानी, परामर्श तथा उपचारको लागि कल सेन्टर सञ्चालन , मनोसामाजिक परामर्श, कोभिड परीक्षण, एम्बुलेन्स संचालन, आइसोलेसन सेवा, कोभिड विशेष अस्पताल सेवा र अक्सिजन सपोर्ट लगायतका सेवा हरू निःशुल्क उपलब्ध गराइएको छ ।
- ७) मानव सेवा आश्रमसंगको सहकार्यमा ३५६ जना सहयोगापेक्षी मानवको उद्धार, १०४ जनालाई पारिवारिक पुनर्मिलन, ४९ जनालाई सामुदायिक पुनर्स्थापन गरिएको र २०९ जनालाई आश्रममा सेवा प्रदान गरिएको छ ।
- ८) समूहमा आबद्ध महिलाहरुलाई सीपमूलक तालिम दिई आय आर्जनका क्रियाकलापमा सहभागी गराई आत्मनिर्भर गराउन १२० जनालाई उद्यमशिलता तालिम प्रदान गरिएको छ ।
- ९) २०७८ असार मसान्तभित्र ७५ वर्ष उमेर पूरा भएका ज्येष्ठ नागरिकहरुलाई मेयर विशेष भत्ता वापत वार्षिक १२ हजार रुपैयाँ उपलब्ध गराउने कार्यलाई निरन्तरता दिइएको छ ।
- १०) नेपाल भाषा, संस्कृति, सम्पदाको अध्ययन, अनुसन्धान गर्ने उद्देश्यले महानगरपालिकाको स्वामित्वमा रहेको २२ वडास्थित धर्मपथको जग्गामा येँ देय् सांस्कृतिक छेँ निर्माण कार्य शुरु भएको छ ।
- ११) काठमाडौँ महानगर क्षेत्रभित्रका बिप्रेका ढल, बाटोको थप क्षती हुन नदिन तथा तत्काल मर्मत सम्भारका लागि आवश्यक उपकरण, निर्माण सामग्री र जनशक्ति सहितको पूर्वाधार एम्बुलेन्स संचालनमा ल्याइएको छ ।
- १२) काष्ठमण्डप पुनः निर्माण कार्य सम्पन्न भएको छ । कमलपोखरीको पहिलो चरणको सौन्दर्यीकरण तथा पुनः निर्माण कार्य सम्पन्न भई दोस्रो चरणको कार्यको प्रारम्भिक डिजाइन कार्य सम्पन्न भएको छ ।
- १३) महानगरपालिका क्षेत्रभित्र रहेका सार्वजनिक जग्गामा २५ वटा पार्क निर्माण भएका छन् भने २२ वटा पार्कहरु निर्माणाधीन रहेका छन् ।

- १४) १६.५२ कि.मी. सडक कालोपत्रे, १.९८ कि.मी. सडक ढलान, ७१८ व.मी. ढुंगा छाप्ने कार्य, ४.३९ कि.मी. ब्लक छाप्ने कार्य, ३.८७ कि.मी. ढल राखेर कार्य र १.७६ कि.मी. रिटेनिङ्गवालको निर्माण कार्य सम्पन्न भएको छ ।
- १५) बल्खु, सामाखुशी, करखुसी खोलाहरुमा ३६० मीटर तटबन्ध निर्माण गरिएको छ । विष्णुमती नदी किनाराको जग्गा संरक्षण गरी हरियाली प्रवर्धन गरिएको छ ।
- १६) ऐतिहासिक न्यूरोड गेट पुनः निर्माणको कार्य सम्पन्न भएको छ ।
- १७) वि.पि. कोइराला मेमोरियल ट्रष्टको अनुसन्धान केन्द्र भवन निर्माणको लागि रु. ३ करोड, मदन भण्डारी मेमोरियल कलेजको भवन निर्माणको लागि रु. ५ करोड, नेशनल चाइल्ड हेल्थ केयर अस्पताल भवन निर्माणको लागि रु. ४ करोड, क्षेत्रपाटी निःशुल्क चिकित्सालय भवन निर्माणको लागि रु. ५ करोड आर्थिक सहयोग उपलब्ध गराउने ब्यवस्था मिलाईएको छ ।
- १८) भगिनी सम्बन्ध कायम भएका डडेलधुराको अमरगढी नगरपालिका र धनकुटाको पाखीवास नगरपालिकालाई ऐतिहासिक तथा पर्यटकीय क्षेत्र विकास तथा विस्तारको लागि रु. १ करोड ५० लाखका दरले आर्थिक सहयोग उपलब्ध गराइएको छ ।
- १९) सुविधा सम्पन्न आफ्नै वडा भवनबाट सेवा प्रवाह गर्ने उद्देश्यले वडा कार्यालय भवन निर्माण कार्यलाई निरन्तरता दिई चालु आर्थिक बर्षमा वडा नं. ६, २१, २२ को भवन निर्माण सम्पन्न भएको छ । १२ र ३१ नं वडाको भवन निर्माण कार्य अन्तिम चरणमा रहेको छ ।
- २०) महानगरका विभिन्न स्थानमा २५० थान महानगरको लोगो सहितको मंगाल कभर जडान गरिएको छ ।
- २१) शान्तिघाट बज्रधातु अजिमा घ छें, वडा नं २५ , राजकिर्ती महाविहार क्वापा: घ: छें, वडा नं. २२ , कोटा गुथि भवन, वडा नं. ५, ताम्राकार आगँछें, वडा नं. २० , ओलाछी त्वा:छें, वडा नं. २५, किलाघ: त्वा:छें, वडा नं. १८, अन्नपुर्ण घ छें, वडा नं. २७ निर्माण सम्पन्न भएको छ ।
- २२) आनन्दभुवन विहार, वडा नं. १५ , धर्मकीर्ति विहार विस्तारित भवन, वडा नं. २५, बुद्धविहार, वडा नं. २८ , मैत्रीपुर महाविहार, वडा नं. १७ , मणिसंघ

- महाविहार, वडा नं. २१ , करुणापुर महाविहार (मुस्याबहाल), वडा नं. २५,
भगवान बहाल, वडा नं. २६ निर्माण कार्य सम्पन्न भएको छ ।
- २३) फल्चा पुनः निर्माण कार्यतर्फ वण्डेपाटी, वडा नं. १२ , नील सरस्वती मन्दिरमा
पाटी, वडा नं. २, दयाश्वर महादेव मन्दिर परिसरमा पाटी, वडा नं. २ निर्माण
सम्पन्न भएको छ ।
- २४) मन्दिर पुनः निर्माण जिर्णोद्धार कार्यक्रम अन्तर्गत गणेश मन्दिर, वडा नं. १२,
गोरखनाथ मन्दिर, वडा नं. ५ , भैरव मन्दिर, वडा नं. ३ , निर्माण कार्य सम्पन्न
भएको छ ।
- २५) हिति र पोखरी मर्मत परिसर सुधार कार्य अन्तर्गत पञ्चेधारा, वडा नं. ५, पलेस्वाँ
पुखुः तथा पार्क निर्माण, वडा नं. १५ निर्माण कार्य सम्पन्न भएको छ ।
- २६) विश्व सम्पदास्थलहरू बसन्तपुर र स्वयम्भू जोड्ने सम्पदामार्गको गुरुयोजना तयार
गरिएको छ ।
- २७) नेपाल रेडक्रस सोसाइटीको सहकार्यमा वडा नं १३,१५,१६,१७, २५ र २७
क्षेत्रका दमकल जान नसक्ने गल्लिहरूमा फायर हाइड्रेन्ट जडान गर्ने कार्य सम्पन्न
भएको छ ।
- २८) मेलम्ची नगरपालिका र पांचपोखरी गाउँपालिकाकालाई विपद ब्यबस्थापन गर्न
क्रमशः २ करोड र ५० लाख अनुदान उपलब्ध गराइएको छ ।
- २९) अग्नी नियन्त्रण कार्यलाई प्रभावकारी बनाउन ३ वटा दमकल खरीद गरिएको छ
।
- ३०) काठमाडौँ महानगरलाई साक्षर महानगर घोषणा गरिएको छ ।
- ३१) सबै वडामा १/१ वटा सामुदायिक सिकाई केन्द्र स्थापना गरी सञ्चालनमा
ल्याईएको छ ।
- ३२) नेपाल भाषाको पठनपाठनलाई प्रभावकारी बनाउन काठमाडौँ महानगरपालिका
भित्रका समुदायिक विद्यालयहरूमा १७२ जना र संस्थागत विद्यालयहरूमा ३००
जना नेपालभाषा अध्यापन गर्ने प्रशिक्षक र सहायक प्रशिक्षकहरूलाई प्रशिक्षण प्रदान
गरिएको छ ।

- ३३) नेपालभाषा शिक्षणलाई सहज बनाउन शब्दचित्र पुस्तक तथा नमूनाका रूपमा श्रव्यदृश्य समाग्री तयार गरी विद्यालयहरूमा वितरण गरिएको छ ।
- ३४) काठमाडौं महानगरपालिकाका ४० वटा विद्यालयहरूमा आविष्कार क्लब (STEAM CLUB) गठन गरी कार्य प्रारम्भ गरिएको छ ।
- ३५) काठमाडौंको दुर्लभ ऐतिहासिक, पुरातात्विक तथा सांस्कृतिक घटनाक्रमको परावर्तन झल्कने बरिष्ठ चित्रकार हरिप्रसाद शर्माको चित्रको उपहार पुस्तक प्रकाशन गरिएको छ ।
- ३६) स्थानीय कानूनका रूपमा महानगरपालिकाले हालसम्म जारी गरेका ३२ वटा ऐन र ३९ वटा नियम, कार्यविधि, निर्देशिका, मापदण्डमध्ये चालु आर्थिक बर्षमा ५ वटा ऐन र ९ वटा कार्यविधि निर्देशिका जारी गरिएको छ ।
- ३७) सबै वडा कार्यालय र सामुदायिक विद्यालयहरूमा सूचना अधिकारी तोकी सूचना प्रवाह भइरहेको छ ।
- ३८) आधारभूत मानव अधिकार प्रबर्धन गर्न सहिद धर्मभक्त महानगर सेवा आश्रम निर्माण तथा सञ्चालन गर्ने कार्य अगाडी बढाइएको छ ।
- ३९) कोभिड-१९ को महामारीबाट प्रभावित करदाताहरू तथा सार्वजनिक निजी साझेदारी अन्तर्गत सञ्चालित कार्यक्रमहरूलाई छुट , सहूलियत उपलब्ध गराइएको छ ।
- ४०) करदाताहरूबाट कर संकलन गर्न राजस्व सफ्टवेयरको प्रयोग गरिएको छ । यस प्रणालीमा करिब २ लाख ६० हजार करदाताहरूको विवरण सुरक्षित गरिएको छ । सम्पत्ती कर, व्यवसाय कर, बहाल कर जस्ता करहरू अनलाइन प्रणालीबाट संकलन गर्न सकिने ब्यवस्था मिलाइएको छ ।
- ४१) करदाताहरूले बुझाएको रकम सिधै बैंकमा जम्मा हुने व्यवस्था मिलाइएको छ । यसका लागि सबै वडा कार्यालयहरूमा बैंकको एक्सटेन्सन काउन्टर स्थापना गरिएको छ ।

अब म काठमाडौं महानगरपालिकाको आर्थिक बर्ष २०७९/८० को नीति र कार्यक्रम यस नगर सभाको बैठकमा प्रस्तुत गर्ने अनुमति चाहन्छु ।

महानगरपालिकाको दीर्घकालिन सोच " सांस्कृतिक सहर, समृद्ध महानगर " रहेको छ । यस सोचलाई कार्यान्वयन गर्न देहायका रणनीतिहरू अबलम्बन गरिनेछन् ।

१. काठमाडौँको संस्कृति र सम्पदाको संरक्षण, सम्बर्धन र प्रबर्धन गर्ने,
२. आधुनिक सूचना तथा संचार प्रविधिको उच्चतम प्रयोग गरी सहरलाई जीवन्त बनाउने,
३. सांस्कृतिक पर्यटन, नव प्रवर्तनमा आधारित उद्यम र संस्थागत सुशासनलाई प्राथमिकतामा राखी योजना तथा कार्यक्रम संचालन गर्ने,
४. स्थानीय शासनमा जनसहभागिता अभिवृद्धि गर्दै उत्तरदायी र पारदर्शी स्थानीय सरकारको भूमिका निर्वाह गर्ने,
५. काठमाडौँलाई स्वच्छ, सफा, हरियाली तथा सुरक्षित र समुन्नत सहरको रूपमा विकास गर्ने ।

शिक्षा सम्बन्धी नीति

१. विद्यालय शिक्षाको गुणस्तर सुधार गर्न सम्बद्ध बिज्ञहरू रहेको समिति गठन गरी महानगर शिक्षा सुधार योजना तर्जुमा गरिनेछ ।
२. बाल शिक्षा, आधारभूत शिक्षा र माध्यमिक शिक्षालाई थप जीवनोपयोगी र व्यवसायिक बनाउँदै लगिनेछ । माध्यमिक शिक्षामा आधारभूत प्राविधिक ज्ञान र सीप सहितको शिक्षा प्रदान गरी विद्यालय तह पूरा गर्दा कम्तिमा एउटा सीपमा स्वरोजगार हुनसक्ने जनशक्ति तयार गर्ने नीति लिइनेछ ।
३. सबै विद्यालयहरूमा कक्षा १ देखि कक्षा ८ सम्म स्थानीय नेपाल भाषाको पाठ्यक्रम अनुरूप पठनपाठन गर्ने कार्यलाई निरन्तरता दिइनेछ ।
४. आन्तरिक आम्दानी गर्ने सामुदायिक विद्यालय हरूको आम्दानीको निश्चित प्रतिशत महानगर शिक्षा कोषमा जम्मा हुने व्यवस्था मिलाई सो कोषबाट बिपन्न, अनाथ तथा असहाय बालबालिकाको शिक्षाको प्रबन्ध गर्न आवश्यक व्यवस्था मिलाइनेछ ।

५. हाल ११ वटा सामुदायिक विद्यालयहरूमा प्राविधिक विषयको कक्षा सञ्चालन भइरहेकोमा आगामी आर्थिक वर्षमा थप २ वटा विद्यालयमा प्राविधिक विषयका कक्षा संचालन गर्ने ब्यबस्था मिलाइनेछ ।
६. महानगरको संस्कृति, जीवनशैलीमा आधारित विषयमा अनुभव आदानप्रदान गर्न अन्तराष्ट्रिय शैक्षिक संस्थाहरूसँग सहकार्य गरिनेछ ।
७. सामुदायिक विद्यालयहरूको शैक्षिक गुणस्तर वृद्धि गर्न शिक्षकहरूलाई प्रविधिमैत्री सीप बिकास, शिक्षण कला, क्षमता विकास र असल अभ्यास शिक्षण सिकाई आदान प्रदानका कार्यक्रमहरू संचालन गरिनेछ ।
८. सामुदायिक विद्यालयहरूको विद्यालय परिसर सुधार कार्यक्रम संचालन गरिनेछ । यस अन्तर्गत शौचालय निर्माण र स्तरोन्नति, निशुल्क सेनेटरी प्याडको सुबिधा, पिउने पानीको प्रबन्ध र विद्यार्थीका लागि लकरको व्यवस्था गरिनेछ ।
९. संस्थागत विद्यालयहरूको शुल्क पुनरावलोकन गरी वैज्ञानिक र मापदण्डमा आधारित बनाइनेछ । सामुदायिक र संस्थागत विद्यालयहरू बीच गुणस्तर बिकास र असल अभ्यासको आदान प्रदानको लागि साझेदारी गरिनेछ ।
१०. निजीस्तरमा संचालित शैक्षिक परामर्श केन्द्र, कोचिङ्ग सेन्टर, तालिम केन्द्र लगायतका संस्थाहरूको अभिलेखीकरण गरी नियमन गर्ने व्यवस्था मिलाइनेछ ।
११. दरबार हाईस्कूललाई राष्ट्रिय स्तरको नमुना विद्यालयको रूपमा संचालन गर्न आवश्यक प्रबन्ध मिलाइनेछ ।
१२. वडास्तरीय सामुदायिक सिकाई केन्द्र (Community Learning Center) मार्फत अनौपचारिक शिक्षा र सिप बिकास प्रबर्धन गर्ने कार्यक्रमहरू सञ्चालन गर्ने नीति लिइनेछ ।
१३. सामुदायिक विद्यालयहरूमा अध्ययनरत विद्यार्थीहरूको नियमित स्वास्थ्य जांच, प्राथमिक उपचार र स्वास्थ्य सचेतनाको लागि महानगरपालिका सहरी स्वास्थ्य केन्द्रमा कार्यरत स्वास्थ्यकर्मीहरूलाई परिचालन गरिनेछ ।

१४. आवासीय संस्थागत बिद्यालयमा कम्तिमा १ जना चिकित्सक र सम्भावित विपद जोखिम न्यूनीकरणका लागि अग्नी नियन्त्रण उपकरण जडान गर्न आवश्यक प्रबन्ध मिलाइनेछ ।

स्वास्थ्य सम्बन्धी नीति

१५. स्वास्थ्य सेवाको गुणस्तर र पहुँच अभिवृद्धि गर्न महानगर जनस्वास्थ्य ऐन जारी गरिनेछ ।
१६. महानगरबासीहरूको स्वास्थ्य सेवा प्रबर्धन गर्न सहरी स्वास्थ्य क्लिनिकहरूलाई स्तरोन्नती गरी सहरी स्वास्थ्य केन्द्रमा रूपान्तरण गरिनेछ । शहरी स्वास्थ्य केन्द्र मार्फत महानगरबासीको नियमित स्वास्थ्य जाँचको ब्यबस्था मिलाइनेछ ।
१७. महानगरपालिकामा कर तिरेका करदाताहरूको स्वास्थ्य बिमा गर्न आवश्यक प्रबन्ध मिलाइनेछ । बिमा शुल्कको बढीमा ५० प्रतिशत अनुदान उपलब्ध गराइनेछ ।
१८. नागरिक आरोग्यता प्रबर्धन गर्न उपयुक्त आहार, बिहार, ध्यान, योग, प्राणायाम आदिबारे सचेतना कार्यक्रमहरू मार्फत महानगरबासीलाई निरोगी बन्न प्रोत्साहित गरिनेछ । क्यालोरीमा आधारित उपभोग प्रणाली लागू गर्न अग्रणी सेवा प्रदायक संस्थाहरू होटल, रेस्टुरेन्ट, भोजनालय र चमेनागृहलाई त्यस्तो कार्यमा प्राबिधिक सहयोग उपलब्ध गराइनेछ ।
१९. काठमाडौँ उपत्यका भित्र रहेका सरकारी तथा निजी अस्पतालहरूसंग समन्वय तथा सहकार्य गरी विशेषज्ञ चिकित्सक सेवामा सर्वसाधारण नागरिकको पहुँच वृद्धि गर्न आवश्यक व्यवस्था मिलाइनेछ ।
२०. महानगरपालिका क्षेत्रभित्र स्थयी बसोबास गर्ने विपन्न नागरिकहरूको लागि अस्पतालमा निःशुल्क बेडको प्रबन्ध मिलाइनेछ ।
२१. काठमाडौँ महानगरपालिका भित्र एकीकृत एम्बुलेन्स सेवा संचालनको ब्यवस्था मिलाइनेछ ।
२२. महानगर क्षेत्रभित्र रहेका सबै प्रकारका स्वास्थ्य संस्थाहरूको अभिलेख ब्यवस्थित गरिनेछ ।

२३. एक विद्यालय एक नर्स र स्कुल सोसियल वर्कर कार्यक्रमलाई आवश्यकता अनुसार विस्तार गर्दै लगिनेछ ।

२४. आयुर्वेद उपचार पद्धतिलाई प्रबर्धन गरी जनस्वास्थ्य सेवा अभिवृद्धि गरिनेछ ।

पूर्वाधार बिकास सम्बन्धी नीति

२५. एक वर्षभित्रमा महानगरक्षेत्रभित्र रहेका सडक, ढल, खानेपानी पाइपलाइन, सडक बत्ति, टेलिफोन लगायतका सबै भौतिक पूर्वाधारहरूको डिजिटल प्रोफाइल (Digital Profile) तयार गरी एकीकृत विवरण सङ्कलन गरिनेछ ।

२६. काठमाडौं महानगर क्षेत्रभित्रका बिग्रेका ढल, बाटो थप क्षती हुन नदिन तथा तत्काल मर्मत सम्भारका लागि आवश्यक उपकरण, निर्माण सामग्री र जनशक्ति सहितको हाल संचालनमा रहेको पूर्वाधार एम्बुलेन्स सेवालाई विस्तार गरी निरन्तरता दिइनेछ । यसका लागि आवश्यक उपकरण तथा जनशक्तिको उचित ब्यबस्था मिलाइनेछ ।

२७. पैदलयात्रीहरूको सहज आवागमनका लागि फुटपाथको स्तरोन्नति गरिनेछ ।

२८. काठमाडौं महानगर क्षेत्रभित्र रहेका बसस्टपहरूमा यात्रीहरूको विश्रामका लागि परम्परागत शैलीको फल्चा निर्माण गर्न इच्छुक संघसंस्थाहरूलाई प्राविधिक सहयोग उपलब्ध गराइनेछ र महानगर आफैले पनि प्राथमिकतामा राखी यस्ता फल्चाहरूको निर्माण गरिनेछ ।

२९. नेपाल सरकार तथा बिभिन्न संस्थाहरूको सहकार्यमा काठमाडौं महानगरपालिका क्षेत्रभित्रका बिद्युत, टेलिफोन, केवल टेलिभिजन, इन्टरनेट लगायतका तारहरू भूमिगत गर्ने कार्यलाई निरन्तरता दिइनेछ ।

३०. महानगर क्षेत्रभित्र रहेका सामुदायिक विद्यालय, सार्वजनिक संस्था तथा सार्वजनिक शौचालयहरूलाई स्तरोन्नति गरी अपाङ्गता तथा लैङ्गिकमैत्री बनाइने छ । निजी क्षेत्रसंगको सहकार्यमा सार्वजनिक शौचालयहरू संचालन तथा ब्यबस्थापन गरी शौचालयको सुविधामा नागरिकको सहज पहुँच वृद्धि गर्ने कार्यलाई निरन्तरता दिइनेछ ।

३१. महानगर क्षेत्रभित्र रहेका सरकारी, सार्वजनिक, निजी, गैरसरकारी संघसंस्थाहरूको परिसरमा रहेको खाली जग्गामा पानी पुनर्भरणका लागि पोखरीको निर्माण गर्ने र बोरिङ्ग गरी आएको स्थानमा रिभर्स बोरिङ्ग गर्ने नीति लिइनेछ ।
३२. महानगर क्षेत्रभित्र रहेका पुराना हिति तथा पोखरीको पुनर्स्थापन, संरक्षण तथा सम्बर्धन गरिनेछ ।
३३. बागमती र बिष्णुमती नदीको किनारमा ढल प्रशोधन केन्द्र स्थापना गर्न अध्ययन र परामर्श गरी जग्गा प्राप्तिको कार्य प्रारम्भ गरिनेछ ।
३४. काठमाडौं महानगरपालिकालाई जीवन्त सहरका रूपमा बिकास गर्न महानगर उज्यालो कार्यक्रमलाई निरन्तरता दिइनेछ ।
३५. साविकमा महानगरपालिकाको केन्द्रीय कार्यालय रहेको वडा नं ११ स्थित भवनको प्रवलिकरण गर्न आवश्यक प्रबन्ध मिलाइने छ ।
३६. काठमाडौं महानगरपालिका वडा नं ३२ स्थित तिनकुनेको जग्गा बिबाद सामधान गरी आवश्यक पूर्वाधार निर्माणका लागि संघिय सरकारसंग समन्वय गरी कार्य गरिनेछ ।
३७. मनोहरा जग्गा एकीकरण आयोजनाको लागि आवश्यक बजेटको ब्यबस्था मिलाइनेछ ।
३८. कला क्षेत्रलाई प्रबर्धन गर्नका लागि काठमाडौं महानगरक्षेत्र भित्रका डबलीहरूको पुनर्स्थापना र एम्पी थियटर निर्माण गरिनेछ ।
३९. काठमाडौं उपत्यकाको मेट्रो स्थापानाको सम्भाव्यता अध्ययन गर्न सरकारी तथा अन्य निकयाहरूसंग सहकार्य गरिनेछ ।
- संस्कृति, सम्पदा तथा पर्यटन सम्बन्धी नीति**
४०. बिश्व सम्पदा सूचीमा सूचिकृत पशुपती, बौद्ध, स्वयम्भू र बसन्तपुर क्षेत्रको संरक्षण गरिनेछ । स्वयम्भू र बौद्धको ब्यबस्थापन काठमाडौं महानगरपालिका अन्तर्गत ल्याउन पहल गरिनेछ
४१. महानगरक्षेत्रभित्र मनाइने जात्रा,पर्व, मेला, पुजा, परम्परागत जीवन शैली एवं अन्य सांस्कृतिक सम्पदाहरूको मुख्य परिचयात्मक विवरण समेटी काठमाडौं

महानगरको सांस्कृतिक प्रोफाइल (Cultural Profile of Kathmandu City) तयार गरी प्रकाशित गरिनेछ ।

४२. महानगरपालिका क्षेत्रमा रहेका ऐतिहासिक, धार्मिक, पुरातात्विक महत्वका मठ, मन्दिर, बहाल, पोखरी, हिति, चैत्य, स्तुप आदिको अभिलेख राखी संरक्षणको ब्यबस्था मिलाइनेछ । ऐतिहासिक महत्वका बहाः, बहीः, चोक लगायतका स्थानहरूलाई ऐतिहासिक परिचय खुल्ने गरी नेपाल भाषामा मौलिक नामकरण गर्ने नीति लिइनेछ ।
४३. निजी क्षेत्र, ब्यवसायी र स्थानीय समुदायसंग सहकार्य गरी होमस्टे संचालन गरिनेछ । प्राचिन सभ्यताको धरोहरको रूपमा रहेको हाँडीगाउँ क्षेत्रमा आगामी आर्थिक वर्षमा सम्पदा पुनरुद्धार गर्दै होमस्टे संचालनको ब्यबस्था मिलाइनेछ । होमस्टेमा संलग्न हुने जनशक्तिलाई आवश्यक तालिमको ब्यबस्था गरिनेछ ।
४४. महानगरपालिका क्षेत्रको अमूर्त सम्पदाको संरक्षण र प्रवर्द्धनमा योगदान गरी आएका जात्रा, पर्व, गुठीका कार्यक्रमहरूलाई निरन्तरता दिइनेछ । मूर्त, अमूर्त कला तथा सम्पदालाई पर्यटन ब्यवसायसँग आबद्ध गरी कार्यक्रम संचालन गरिनेछ ।
४५. काठमाडौँ सहरलाई अन्तराष्ट्रिय चलचित्र, संगीत, कला र अन्य मनोरन्जनका कार्यक्रम संचालनका लागि Branding गर्न सम्बद्ध निकायहरूसँग सहकार्य गरिनेछ ।
४६. नेवाः समुदायमा प्रचलनमा रहेको स्थानीय पेय पदार्थलाई आवश्यक कानुनी प्रक्रिया पुरा गरी अन्तराष्ट्रिय Branding गर्न पहल गरिनेछ ।
४७. सम्पदा संरक्षण गर्न उपभोक्ता समिति मार्फत संचालन हुने जनसहभागितामूलक कार्यक्रमलाई प्राथमिकता दिइनेछ ।
४८. काठमाडौँको स्थानीय भाषाको संरक्षणका लागि नेपाल भाषाको रन्जना तथा अन्य लिपिलाई संरक्षण र सम्बर्द्धन गरिनेछ ।
४९. काठमाडौँमा संचालन हुने विभिन्न जात्रा, पर्वहरूलाई अन्तराष्ट्रियस्तरमा परिचित गराई पर्यटन प्रवर्द्धन गरिनेछ । इन्द्रजात्राका अवसरमा महानगरपालिकासँग भगिनी सम्बन्ध रहेका अन्तराष्ट्रिय सहरका प्रमुख, उपप्रमुख तथा प्रतिनिधिहरूलाई

आमन्त्रण गरी महानगरपालिकाको ऐतहासिक इन्द्रजात्रालाई विश्वस्तरमा पहिचान गराउने कार्यलाई निरन्तरता दिइनेछ ।

५०. काठमाडौं महानगर क्षेत्रका मूर्त, अमूर्त सम्पदाको अध्ययन, अनुसन्धान गरिनेछ ।

फोहर ब्यबस्थापन तथा प्रदुषण नियन्त्रण सम्बन्धी नीति

५१. फोहरलाई पुनः प्रयोग र प्रशोधन गर्न श्रोतमा नै बर्गिकरण गर्ने ब्यबस्था मिलाइनेछ । कुहिने फोहरलाई घरमै मल बनाउने महानगरबासीहरुका लागि सोही प्रयोजनमा लाग्ने शुल्कमा बिशेष सहुलियत दिने प्रबन्ध मिलाइनेछ ।

५२. प्रविधिमा आधारित फोहरमैला व्यवस्थापन प्रणाली उपयोग गरी महानगरको फोहरमैला (Municipal Solid Waste) को दिगो व्यवस्थापन गरिनेछ । यसका लागि आवश्यक अध्ययन, अनुसन्धान, प्रविधि पहिचान तथा सो को प्राप्ति, स्थापना, विकास र सञ्चालनको कार्य गर्न एक छुट्टै परियोजना गठन गरी **ZERO WASTE** कार्यान्वयन अवधारणा कार्यान्वयन गर्ने नीति लिइनेछ ।

५३. फोहर बस्तुको संकलन, ढुवानी, प्रशोधन, पुनः प्रयोग तथा सो बाट उर्जा उत्पादनका लागि काठमाडौं महानगरपालिका लगायत अन्य स्थानीय तहका उपयुक्त स्थानहरुमा Waste to Energy Plant जडान गर्ने नीति लिइनेछ । ।

५४. महानगर क्षेत्रभित्रको फोहरमैलाको दीगो ब्यबस्थापनको लागि फोहरको संकलन, ढुवानी र रूपान्तरण गर्न प्रतिस्पर्धात्मक बिधिबाट कार्य अगाडी बढाइनेछ ।

५५. वातावरण संरक्षण र प्रबर्धनका लागि बैज्ञानिक उपायहरु अबलम्बन गर्नुका साथै सम्मानित सर्वोच्च अदालतबाट भएका निर्देशनात्मक आदेश कानुन बनाई कार्यान्वयन गरिनेछ । चालिस माइक्रोन भन्दा पातलो प्लास्टिक झोलाको प्रयोगलाई निषेध गरिनेछ । प्लास्टिक झोलाको सट्टा कपडा, जुट वा कागजको झोला उत्पादन, बिक्रि वितरण र प्रयोगलाई प्रोत्साहन हुने किसिमका कार्यक्रमहरु संचालन गरिनेछ ।

५६. सार्वजनिक जग्गा, नदी किनार, सरकारी कार्यालय परिसरमा वृक्षारोपण गर्ने कार्यलाई निरन्तरता दिइनेछ । सतप्रतिशत घरले जमिन नओगटेका क्षेत्रहरुमा एक घर एक रुख अभियान संचालन गरिनेछ ।

५७. महानगरपालिका क्षेत्रमा रहेका सार्वजनिक जग्गाहरूको लगत राखिनेछ ।
सार्वजनिक जग्गाहरूको अतिक्रमण हटाई पार्क निर्माण गरिनेछ ।

संस्थागत विकास तथा सुशासन सम्बन्धी नीति

५८. काठमाडौं महानगरपालिकाको संगठन संरचना, स्वीकृत दरवन्दी र पदाधिकारी तथा प्रशासनिक एकाइहरूको कार्य विवरण, २०७७ प्रभावकारी रूपमा कार्यान्वयन गरिनेछ ।

५९. संविधानको एकल तथा साझा अधिकार सूची र बढ्दो सहरी सुब्यवस्था दायित्वलाई मध्यनजर गर्दै काठमाडौं महानगरपालिकाको संगठन संरचना सेवामूलक र बैज्ञानिक बनाउन मानव संसाधन नीति तर्जुमा गरी कार्यान्वयन गर्ने ब्यवस्था मिलाइनेछ ।

६०. कर्मचारीबाट वाञ्छित लक्ष्य हासिल गर्न नतिजामा आधारित कार्य सम्पादन एवं प्रोत्साहन प्रणाली अवलम्बन गर्नुका साथै महानगरपालिकाका प्रत्येक कर्मचारीको कार्य व्यवहारलाई पारदर्शी, जनमैत्री र सुशासनयुक्त बनाउन आवश्यक कानूनी प्रवन्ध गरी कार्यान्वयन गरिनेछ ।

६१. महानगरपालिकाका सबै कार्यालयमा सिसिटिभी जडान गरी सेवा प्रवाहलाई प्रत्यक्ष निगरानीमा राखिनेछ ।

६२. हरेक महिनाको पहिलो आइतबार जनतासंग मेयर कार्यक्रम मार्फत प्रत्यक्ष सम्बाद कार्यक्रम संचालन गर्ने ब्यवस्था मिलाइनेछ ।

६३. डिजिटल अर्बान सेक्युरिटी सिस्टमका लागि सिसिटिभी जडान गरी प्रयोगमा ल्याउन नेपाल प्रहरीसंग सहकार्य गरिनेछ ।

६४. महानगर दिवसका अबसरमा जनप्रतिनिधि तथा कर्मचारीहरूलाई प्रदान गरिने पदक, सम्मान र पुरस्कारलाई निरन्तरता दिइनेछ ।

६५. महानगरपालिकाका हलुका सवारी साधनलाई कार्य सम्पादनको आधारमा ब्यवस्थापन गर्न सवारी साधन मापदण्ड तर्जुमा गरी लागू गरिनेछ ।

६६. वडा कार्यालय, सामुदायिक विद्यालय, आयोजनाहरूमा सूचनाको हक कार्यान्वयन गरिनेछ ।

६७. महानगरपालिकाद्वारा प्रबाह गर्ने सेवालाई क्रमशः होम डेलीभरी सरकारको अबधारणा अनुरूप बिस्तार गर्दै लगिनेछ ।
६८. महानगरपालिकाको वडातहबाट गरिने सार्वजनिक खरीदलाई प्रचलित कानून र खरीद प्रकिया बमोजिम प्रतिस्पर्धाको माध्यमबाट सम्पादन गर्न आवश्यक ब्यबस्था मिलाइनेछ ।
६९. महानगर ई लाइब्रेरी स्थापना गरी संचालनमा ल्याइने छ ।
७०. आकासे पुलमा आवतजावत गर्ने पैदलयात्रीको सुरक्षा सहजताको लागि दायाँबायाँको छेकाबारलाई खुल्ला र पारदर्शी बनाइने छ ।
७१. एक वर्षभित्रमा काठमाडौं महानगरपालिकाको प्रथम आवधिक योजना (२०७९ - २०८४) तर्जुमा गरी कार्यान्वयनमा ल्याइनेछ ।

राजस्व तथा वित्त ब्यबस्था सम्बन्धी नीति

७२. महानगरपालिकाले संबिधान तथा कानून बमोजिम असुल गर्ने राजस्व (कर तथा गैरकर) प्रशासनलाई न्यायोचित, पारदर्शी र बैज्ञानिक बनाउन आवश्यक प्रबन्ध मिलाइनेछ ।
७३. करदाताहरूलाई कर प्रणालीमा स्वेच्छिक रूपमा सहभागी गराउन समग्र राजस्व प्रणालीलाई करदातामैत्री बनाइनेछ ।
७४. महानगरपालिका क्षेत्रमा रहेका करदाताहरूको विद्युतीय लगतका लागि काठमाडौं महानगरपालिकाको छुट्टै App बनाई बिश्व विद्यालयहरूसंगको सहकार्यमा करदाताहरूको बिवरण संकलन गर्ने व्यवस्था मिलाइनेछ
७५. महानगर क्षेत्रभित्र घरजग्गा र जग्गा बहालमा लिने दिने कार्यलाई कम्पनी मार्फत ब्यबस्थित गर्न आवश्यक प्रबन्ध मिलाइनेछ ।
७६. कर तथा गैरकर स्थानीय राजस्वको अनुगमन गर्न बिशेष टोली गठन गरी परिचालन गरिनेछ ।
७७. करका दरको पुनरावलोकन गर्न नगर सभाबाट गठित समितिको पुनर्गठन गरी कार्य अगाडी बढाइनेछ ।
७८. आर्थिक ऐन अनुसार उपलब्ध गराउंदै आएको कर छुटलाई पुनरावलोकन गरिनेछ ।

७९. महानगरपालिकाले कर संकलनको लागि व्यवस्था गरेको अन लाइन प्रणालीलाई थप ब्यबस्थित गरी सबै कर तथा गैरकरलाई करदाताको पहुँचमा वृद्धि गर्न आवश्यक प्रबन्ध मिलाइनेछ ।
८०. बाह्य बिज्ञापन गर्ने स्थान यकिन गरी तोकिएको स्थान र साइजमा मात्र बिज्ञापन सामग्री राख्ने ब्यबस्था मिलाइनेछ । साबिकमा रहेका बिज्ञापन सामग्रीलाई तोकिएको स्थानमा स्थानान्तरण गर्न आवश्यक प्रबन्ध मिलाइनेछ ।
८१. राजस्व प्रशासनमा कार्य सम्पादनमा आधारित रही प्रोत्साहन प्रणाली लागू गरिनेछ ।
८२. महानगरपालिका क्षेत्रभित्र आवासीय प्रयोजनका लागि निर्माण भएका बहुतले भवन (अपार्टमेन्ट) प्रयोग गर्ने करदाताहरूबाट लिँदै आइरहेको सम्पत्ती करमा पुनरावलोकन गरिनेछ ।
८३. महानगरपालिकाको साविकमा रहेको बैदेशिक ऋणको वित्तिय भार न्यून गरी सकेसम्म आगामी आर्थिक बर्षमा महानगरपालिकालाई ऋणमुक्त बनाउने उपाय अबलम्बन गरिनेछ ।
८४. महानगरपालिकाको संस्कृति, सम्पदा, पर्यटन र सभ्यताको प्रवर्धन गर्ने विषयका स्वदेशी तथा बिदेशी चलचित्र / नाटकका लागि निश्चित मापदण्डका आधारमा अनुदान प्रदान गरिनेछ ।
८५. वडा तहमा करदातालाई कर बुझाउन कुनै असहजता भएमा प्रत्यक्ष सम्पर्क गरी गुनासो सुन्ने, सूचना उपलब्ध गराउने, कर बुझाउन सहजीकरण गर्ने आदि कार्यका लागि विदाको दिनमा समेत कार्यालय खुल्ने गरी करदाता सहायता कक्ष सञ्चालन गरिनेछ ।

शहरी यातायात सम्बन्धी नीति

८६. महानगर क्षेत्रभित्र सवारी साधान पार्किङ्ग गर्न उपलब्ध हुने स्थानहरूको पहिचानका लागि सम्बद्ध निकाय समेतको प्रतिनिधत्व हुने गरी एक अध्ययन टोली गठन गरी प्राप्त हुने अध्ययन प्रतिवेदनको आधारमा खुल्ला प्रस्ताव आह्वान गरी प्रतिस्पर्धात्मक बिधिबाट पार्किङ्गको ब्यबस्थापन गरिनेछ ।

८७. निजी क्षेत्र र अन्य नगरपालिका समेतको लगानीमा उपत्यका भित्र संचालनमा रहेका सार्वजनिक सवारी साधनमा GPS Tracking System सहितको सिस्टिभी जडान गरिनेछ । यात्रुहरुलाई विद्युतीय माध्यमबाट सवारी भाडा तिर्ने व्यवस्थाका लागि सहजीकरण र समन्वय गरिनेछ ।
८८. सार्वजनिक तथा निजी सवारी साधनको चापलाई ब्यबस्थित गर्न Vertical Parking निर्माणका लागि निजी क्षेत्रलाई सहूलियत प्रदान गरिनेछ ।
८९. काठमाडौंको बढ्दो सवारी चापलाई मध्यनजर गरी महानगरपालिका वडा नं ११ मा रहेको खुल्लामन्च संगैको जग्गामा रिभर्स बोरिङ्ग सहितको भूमिगत पार्किङ्गका लागि आवश्यक पूर्वाधारको निर्माण गर्न सम्भाव्यता अध्ययन गरिनेछ ।
९०. सार्वजनिक यातायातलाई प्रभावकारी बनाउन एक छुट्टै कम्पनी स्थापना गरी उपत्यका भित्रका सबै सार्वजनिक यातायातलाई एउटै छातामुनी संचालन हुने गरी ब्यबस्थापन गर्न आवश्यक पहल गरिनेछ ।
९१. फुटपाथमा पसल राख्ने कार्यलाई निषेध गर्न आवश्यक प्रबन्ध मिलाइनेछ ।
कानून तथा मानब अधिकार सम्बन्धी नीति
९२. सबै वडा कार्यालयहरुमा स्थापना भै संचालनमा रहेका मेलमिलाप केन्द्रहरुलाई स्तरोन्नति गरी विवाद निरुपण कार्यलाई थप प्रभावकारी बनाइनेछ ।
९३. सूचना प्रविधिको प्रयोगबाट न्याय सम्पादनको कार्यलाई सरल, सहज र पहुँचयोग्य बनाइनेछ ।
९४. मानब अधिकार, स्थानीय कार्ययोजनाको कार्यान्वयन प्रभावकारी रूपमा गर्ने संस्थागत प्रबन्ध मिलाइनेछ ।
९५. महानगरपालिकाद्वारा जारी गरिएका स्थानीय कानूनहरुको आवश्यकता अनुसार संसोधन, परिमार्जन तथा एकीकरण गरिनेछ ।
९६. संबिधान तथा कानून बमोजिम स्थानीय तहलाई प्राप्त अधिकार कार्यान्वयन गर्न नयाँ कानुनी प्रबन्धहरुको तर्जुमा गरी कार्यान्वयनमा ल्याइनेछ ।

९७. स्थानीय तहको न्याय सम्पादनको अनुभव आदानप्रदान गर्न काठमाडौं महानगरपालिकाको आयोजनामा न्यायिक समिति राष्ट्रिय सम्मेलन आयोजना गरिनेछ ।
९८. महानगरपालिकाको नीति योजना तथा कार्यक्रमलाई कार्यान्वयन गर्न आवश्यक ऐन, कानून, कार्यविधि, निर्देशिका तर्जुमा गरी जारी गरिनेछ
९९. कानूनी परामर्शलाई वडास्तरसम्म विस्तार गर्न कानूनी परामर्श सेवा प्रदायक संस्थासंग प्रतिस्पर्धाको माध्यमबाट सेवा खरीद गरी जनताको कानूनी सेवामा सहजीकरण गरिनेछ ।

कृषि सम्बन्धी नीति

१००. स्थानीय समुदायलाई करेसाबारी, कौसीखेती तथा भर्टिकल गार्डेनका लागि प्रोत्साहन गर्ने नीति लिइनेछ ।
१०१. काठमाडौंको छिमेकी जिल्लाका स्थानीय तहहरूसँग समन्वय गरी खाली रहेका जग्गाहरूमा अर्गानिक कृषि खेतीको लागि आवश्यक प्रबन्ध मिलाइनेछ ।
१०२. महानगरबासीहरूलाई सर्वसुलभ तबरले तरकारी, फलफूलको आपूर्ति गर्ने ब्यबस्थाका लागि शीत भण्डारको स्थापना गरिनेछ ।
१०३. काठमाडौं महानगरपालिका क्षेत्रमा भित्रिने खाद्य बस्तुको गुणस्तर परीक्षणको ब्यबस्था मिलाइनेछ ।
१०४. नमूनाको रूपमा काठमाडौं महानगरका केही स्थानहरूमा आफ्नै मार्ट (केएमसी मार्ट) निर्माण गरी संचालनमा ल्याउन आवश्यक ब्यबस्था मिलाइनेछ ।

पशु स्वास्थ्य सम्बन्धी नीति

१०५. पशुपालनलाई ब्यबस्थित गर्न पशुजन्य ब्यवशायको अभिलेखीकरण र पशुपन्छी दर्ता गर्ने कार्यको शुरुवात गरिनेछ ।
१०६. छाडा, सामुदायिक, घरपालुवा, रोगी, घाइते पशुपन्छीहरूलाई उपचार गर्ने कार्यक्रमलाई निरन्तरता दिइनेछ ।
१०७. अन्य स्थानीय तहसंगको सहकार्यमा कान्जी हाउस निर्माण गरी छाडा तथा सामुदायिक पशुहरूको ब्यबस्थापन गर्ने कार्यलाई निरन्तरता दिइनेछ ।

१०८. मासुजन्य पदार्थको उत्पादन तथा बिक्रि वितरण गर्ने ब्यवसायको मापदण्ड तयार गरी लागू गरिनेछ ।

१०९. मृत जीवजन्तुको दाहसंस्कारको लागि शबदाह गृहको निर्माण गरिनेछ ।

सामाजिक विकाससँग सम्बन्धीत नीति

११०. महिलालाई सीपमूलक तालिम दिई आय आर्जनका क्रियाकलापमा सहभागी गराइनेछ । महिलाले संचालन गर्ने ब्यवसायका लागि सहकारी गठन, बीउपूँजी र ब्यवस्थापन तालिम प्रदान गर्ने ब्यवस्था मिलाइनेछ ।

१११. महिला बिरुद्ध हुने सबै किसिमका भेदभाव, कुरीति, हिंसा अन्त्य गर्न महिला जागरण तथा वित्तीय साक्षरता, कानुनी सारक्षता, शसक्तिकरणका कार्यक्रम वडातहबाट समेत संचालन गरिनेछ ।

११२. बाबुआमा बिहिन महानगरबासी बालबालिकाको संरक्षणका लागि विशेष कार्यक्रम संचालन गरिनेछ ।

११३. बालमैत्री स्थानीय तह घोषणा गर्न आवश्यक कार्यक्रम संचालन गरिनेछ ।

११४. विपन्न, दलित, आदिवासी, अपाङ्गता भएका बालबालिकाहरूका लागि विशेष संरक्षणका कार्यक्रमहरू संचालन गरिनेछ ।

११५. काठमाडौँ महानगरपालिका क्षेत्रभित्र बाल संरक्षण गृहमा रहेका बालबालिकाहरूलाई सम्बन्धित स्थानीय तहसंगको समन्वयमा परिवारमा पुनर्मिलन गराउने नीति लिइनेछ ।

११६. सम्बत २०७९ असार मसान्तसम्म ७५ बर्ष उमेर पुरा भएका बरिष्ठ ज्येष्ठ नागरिकहरूलाई मासिक १ हजारका दरले बार्षिक १२ हजार उपलब्ध गराउंदै आएको महानगर विशेष भत्तालाई निरन्तरता दिइनेछ ।

११७. ७० बर्ष नाघेका बरिष्ठ ज्येष्ठ नागरिकहरूको घरमा गई स्वास्थ्य परीक्षण गर्ने ब्यवस्था मिलाइनेछ । ७० बर्ष नाघेका बरिष्ठ ज्येष्ठ नागरिकहरूलाई काठमाडौँ महानगरपालिकाका वडा कार्यालयहरूसंग समन्वय गरी नेपाल सरकारले तोकेका औषधीहरू निःशुल्क उपलब्ध गराउन आवश्यक समन्वय गरिनेछ ।

११८. ज्येष्ठ नागरिकमा रहेको ज्ञान, सीप र अनुभव पुस्तान्तरण र हस्तान्तरण गर्न वडास्तरमा ज्येष्ठ नागरिक मिलन केन्द्रको स्थापना गरिनेछ । वडामा रहेका ज्येष्ठ नागरिक मिलन केन्द्रहरूसंग सहकार्य गरी कार्यक्रम संचालन गरिनेछ ।
११९. ज्येष्ठ नागरिकमा देखापर्ने विशेष रोगहरू (अल्जाइमर्स, पार्किन्सन्स आदि) को उपचार गर्ने अस्पतालहरूसंग सहकार्य गरी ज्येष्ठ नागरिक उपचार कक्ष स्थापना गरी संचालनमा ल्याउन आवश्यक सहयोग र समन्वय गरिनेछ ।
१२०. काठमाडौं महानगरपालिकामा रहेका पूर्ण अशक्त क वर्गका नागरिकहरूलाई साबिकमा दिइदै आइरहेको वार्षिक ३ हजारमा वृद्धि गरी ६ हजार प्रदान गरिनेछ ।
१२१. अपाङ्गता भएका व्यक्ति तथा अभिभावकहरूका लागि सीप बिकास तथा अपाङ्गता भएका अभिभावकहरूका लागि स्याहार सीपका तालिम कार्यक्रम संचालन गरिने र अपाङ्गता भएका व्यक्तिहरूका लागि आवश्यक सहायक सामग्री निशुल्क वितरण गरिनेछ ।
१२२. काठमाडौं महानगर क्षेत्रभित्र रहेका बैंक तथा वित्तीयसंस्थाहरूमा अपाङ्गमैत्री एटिएम मेशिन समेत संचालन गर्न आवश्यक समन्वय गरिनेछ ।

खेलकुद सम्बन्धी नीति

१२३. खेलकुदको माध्यमबाट युवाहरूको व्यक्तित्व बिकास गर्न महानगरपालिका क्षेत्रमा खुल्ला ब्यायामशाला, एरोबिक्स, योग लगायतका कार्यक्रम संचालन गर्न आवश्यक खेलमैदान तथा भौतिक पूर्वाधार बिकास र विस्तार गर्ने कार्यलाई निरन्तरता दिइनेछ ।
१२४. महानगर क्षेत्रमा रहेका बैंक तथा वित्तीय संस्थाहरूलाई संस्थागत सामाजिक उत्तरदायित्व (Corporate Social Responsibility) अबधारणा अन्तर्गत खेलकुद तथा अन्य कार्यक्रमहरू समेत संचालन गर्न विशेष जोड दिइनेछ ।
१२५. राष्ट्रिय तथा अन्तराष्ट्रियस्तरका खेलकुद क्लबहरूसंगको सहकार्यमा लिंग प्रतियोगिताहरू आयोजना गरिनेछ ।
१२६. काठमाडौं उपत्यका भित्रका नगरपालिकाहरू बीच अन्तर नगर खेलकुद प्रतियोगिता संचालन गरिनेछ ।

१२७. महानगर दिवसको उपलक्ष्यमा आयोजना गरिदै आएको मेयर -११ र प्रमुख प्रशासकीय अधिकृत -११ बीचको मैत्रीपूर्ण फुटबल प्रतियोगितालाई निरन्तरता दिइनेछ ।

१२८. महानगर क्षेत्रमा सन्ध्याकालिन खेल संचालनका लागि बिभिन्न स्थानमा फ्लड लाइटको ब्यबस्था गरिनेछ ।

१२९. ई स्पोर्ट प्रबर्धनका लागि निश्चित स्थानमा आवश्यक संरचना निर्माण गरी अन्तराष्ट्रियस्तरको प्रतियोगिता आयोजना गरिनेछ ।

सीप बिकास तथा उद्धमशिलता प्रबर्दन सम्बन्धी नीति

१३०. युवा पुस्ताको नविन सोच र प्रबिधि प्रतिको आकर्षणलाई बढावा दिन सहरी ब्यबस्थापनका बिषयहरुमा राष्ट्रिय आविष्कार केन्द्रसंग सहकार्य गरिनेछ ।

१३१. सीप सिक्न इच्छुक महानगरबासीहरुलाई सीप प्रशिक्षण (मूर्तिकला, काष्ठकला, धातुकला, बाजा निर्माण आदि) कार्यक्रमहरु संचालन गरिनेछन ।

१३२. महानगरपालिका क्षेत्रमा रहेका उद्योग तथा नयाँ उद्यमीलाई प्रबिधिमा सहयोग, छुट, मिनाहा तथा आवश्यक सहूलियत उपलब्ध गराइनेछ ।

१३३. महानगरपालिका क्षेत्रभित्रका डिपार्टमेन्टल स्टोर, सपिङ्ग मल, मार्टहरुमा स्थानीय उत्पादन र अर्गानिक खाद्य बस्तु बिक्रि वितरणका लागि निश्चित स्थान उपलब्ध गराउन आवश्यक समन्वय गरिनेछ ।

१३४. युवाहरुको व्यक्तिगत बृत्ती बिकास मार्ग पत्ता लगाउन करियर परामर्श कक्षा (Career Consultation Class) संचालन गरिनेछ ।

१३५. काठमाडौँ सहरलाई जीवन्त सहरको रुपमा चलायमान राख्न सुरक्षाको आवश्यक प्रबन्ध मिलाई रात्रीकालिन ब्यवशाय मर्यादित रुपमा संचालन गर्न निजी क्षेत्रलाई प्रोत्साहन गरिनेछ ।

सहकारी सम्बन्धी नीति

१३६. सहकारी संस्थाको दर्ता, नबिकरण कार्यलाई विद्युतिय प्रणालीमा आबद्ध गरिनेछ ।

१३७. बचत तथा ऋणको कारोबार गर्ने सहकारीको जोखिम ब्यबस्थापनका लागि अनुगमन संयन्त्र गठन गरी परिचालन गरिनेछ ।

१३८. सहकारी संस्थाहरूको संस्थागत क्षमता अभिवृद्धि गरी सेवा प्रवाहमा थप प्रभावकारिता ल्याउन सहकारी संस्थाहरूलाई एकीकरण गर्ने कार्यलाई प्रोत्साहन गरिनेछ ।

१३९. संकटग्रस्त सहकारीलाई संघ, प्रदेश र सम्बन्धित स्थानीय तहसंगको समन्वयमा प्रभावकारी ब्यबस्थापनको लागि संस्थागत प्रबन्ध मिलाई सुधारका आवश्यक कार्य गरिनेछ ।

अन्तराष्ट्रिय सम्बन्ध सम्बन्धी नीति

१४०. भगिनी सम्बन्ध भएका नगरहरू बीच आपसी सम्बन्ध सुमधुर बनाउन, असल अभ्यास तथा सफल अनुभव आदान प्रदान गर्ने कार्यक्रमहरूलाई निरन्तरता दिइनेछ ।

१४१. स्वदेशी तथा विदेशी सहरहरूसंग भगिनी सम्बन्ध बिस्तार गरिनेछ ।

१४२. महानगरपालिका क्षेत्रभिन्न संचालन हुने जात्रा पर्वहरूलाई अन्तराष्ट्रियस्तरमा परिचित गराई पर्यटन प्रबर्द्धन गरिनेछ ।

१४३. उपत्यकाका नगरपालिकाहरूको साझा बिषयको समाधानका लागि आवश्यक पहल र सहकार्य गरिनेछ ।

विपद ब्यबस्थापन सम्बन्धी नीति

१४४. जुद्ध बारुणयन्त्र रहेको भवनको पुनः निर्माण गरी संग्रहालय स्थापना गरिनेछ ।

१४५. दमकल स्टेसनको बिस्तार गरिनेछ । दमकल जान नसक्ने स्थानमा फायर हाइड्रेन्ट / पोर्टेबल पम्पको ब्यबस्था मिलाइनेछ ।

१४६. विपद ब्यबस्थापनका लागि स्थापित कन्ट्रोल सेन्टरलाई सुबिधा सम्पन्न बनाई विपद ब्यबस्थापनका कार्यलाई थप प्रभावकारी बनाइनेछ ।

१४७. विपद ब्यबस्थापनका लागि जनस्तर तथा बिद्यालयस्तरमा विपद सचेतना, उद्धारको अभ्यासको कार्यलाई निरन्तरता दिइनेछ ।

१४८. महानगर आपतकालीन संचालन केन्द्र (Municipal Emergency Operation Center) लाई स्तरीकरण गरी प्रभावकारी रूपमा संचालन गर्ने ब्यबस्था मिलाइनेछ ।

१४९. काठमाडौं महानगरपालिका वडा नं ६ रामहिटीमा रहेको विपद तालिम केन्द्रलाई स्तरोन्नति गरी संचालनको ब्यबस्था मिलाइनेछ ।

१५०. काठमाडौं महानगरपालिकाको विपद जोखिम नक्सांकन (Hazard Mapping) गरिनेछ ।

सहरी बिकास तथा भवन मापदण्ड सम्बन्धी नीति

१५१. काठमाडौंको भित्री सहरमा रहेका पुराना भवनहरुबाट हुने जोखिमलाई न्यूनीकरण गर्न त्यस्ता भवन रहेका स्थानमा हाउस पुलिङ्ग गर्नका लागि आवश्यक प्रबन्ध मिलाइनेछ ।

१५२. निर्माण भई संचालनमा रहेका हाइराइज भवनमा रहेका शौचालयलाई सर्वसाधारणले प्रयोग गर्न पाउने गरी संचालन गर्ने ब्यबस्था मिलाइनेछ ।

१५३. भवनको नक्सा पास प्रकृयालाई सरल, सहज र पारदर्शी बनाउन विद्युतीय भवन अनुमति प्रणाली (Electronic Building Permit System) लाई थप प्रभावकारी बनाउन आवश्यक प्रबन्ध मिलाइनेछ । Digital Signature लाई यस आर्थिक वर्षदेखि कार्यान्वयनमा ल्याइनेछ ।

१५४. भूमिगत तल्ला वा भूँइ तल्लामा पार्किङ्ग वा भण्डारण जुन प्रयोजनका लागि स्विकृती लिएको हो सो बाहेक अन्य प्रयोजनमा प्रयोग गर्न नपाइने ब्यबस्था कडाइका ब्यबस्था लागु गरिनेछ ।

१५५. भवन निर्माण अनुगमन संयन्त्रलाई प्रभावकारी रूपमा कार्यान्वयन गरिनेछ ।

१५६. महानगर क्षेत्र भित्रका सबै भवनहरुलाई क्यूआर कोडमा आबद्ध गरिनेछ ।
सार्वजनिक निजी साझेदारी सम्बन्धी नीति

१५७. सार्वजनिक निजी साझेदारीमा संचालनमा रहेका परियोजनाहरुको सम्झौता बमोजिम कार्य भए नभएको अनुगमन गरी आवश्यक निर्देशन दिन एक संयन्त्र गठन गरी कार्य प्रारम्भ गरिनेछ ।

१५८. काठमाडौं महानगरपालिका सार्वजनिक निजी साझेदारी ऐन, २०७५ बमोजिम सार्वजनिक निजी साझेदारी प्रारूपमा संचालन गर्न सकिने सम्भावित परियोजनाको पहिचान गरी कार्यान्वयन गरिनेछ ।

सूचना प्रविधि सम्बन्धी नीति

१५९. प्रविधिमा आधारित शासन प्रणालीको अवलम्बन र अभ्यास गर्न हालसम्म भएका कामहरूको वस्तुपरक संश्लेषण गरी सो को आधारमा e - KMC Governance Master Plan तर्जुमा गरी कार्यान्वयनमा ल्याइनेछ ।
१६०. काठमाडौं महानगरपालिकाबाट प्रवाह हुने सार्वजनिक सेवामा सूचना तथा संचार प्रविधिको उच्चतम उपयोग गरी विद्युतीय सुशासन प्रबर्धन गरिनेछ ।
१६१. महानगरपालिका सम्बद्ध सूचना तथा तथ्यांकलाई ब्यबस्थित रूपमा संकलन गरी महानगर डाटा बैंकको स्थापना गरिनेछ ।
१६२. महानगरपालिकाबाट प्रवाह गरिने सेवामा सर्वसाधारणको पहुँच वृद्धि गर्न कार्यालय परिसर र विभिन्न सार्वजनिक स्थलहरूमा फ्री वाईफाईको ब्यबस्था मिलाइनेछ ।

अन्त्यमा, काठमाडौं महानगरपालिकालाई जनअपेक्षा अनुरूप विकासका चाहना पुरा गर्ने, स्थानीय सरकार र स्थानीयवासी बीचको सुमधुर सम्बन्ध कायम गर्ने, आधुनिक प्रविधि र मौलिक पहिचानको सम्मिश्रणबाट काठमाडौंलाई समृद्ध, सुरक्षित र जीवन्त साँस्कृतिक सहर बनाउने हाम्रो दृढ सङ्कल्प अविचलित छ । यस अवसरलाई सदुपयोग गर्दै सम्पूर्ण महानगरवासीलाई स्वच्छ, निष्पक्ष, न्यायपूर्ण र प्रतिबद्ध नेतृत्व प्रदान गरिनेछ । साथै महानगरपालिकाले अघि सारेको प्रस्तुत नीति तथा कार्यक्रम कार्यान्वयनमा सहयोग पुर्याउन नेपाल सरकार, प्रदेश सरकार, विकास साझेदारहरू, निजी क्षेत्र, अन्तर्राष्ट्रिय दातृ समुदाय, महानगरका कर्मचारी, मतदाता र सम्पूर्ण बुद्धिजीवी एवम् प्रबुद्ध वर्गमा हार्दिक अपिल गर्दछु ।

धन्यवाद

बालेन्द्र शाह

प्रमुख

२०७९ असार ५ आइतवार

नेपाल संवत् १९४२, तछलागा षष्ठी